

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

సేవా శ్రీ శ్రీనివాసరాఘవార్య మహాదేశిక విరచితా

॥ శ్రీలక్ష్మీపంచాశత్ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీలక్ష్మీపంచాశత్ ॥

హయగ్రీవకృపాపాత్రం ఆత్రేయకులభూషణం ।

సేవాఖ్యస్వామినం సేవే బుధన్వపరదేశికం ॥

మాతారం ప్రణమామి పూర్వమపునర్భవాయ యోగాయ మే

త్రాతారం కలికల్మషాద్ధృతతరం ప్రీత్యై తవాంబాధునా ।

మాతాసి త్వమనంతభేదకదనీ జానాసి మాం సర్వతః

నామాన్యద్భుతశక్తిమంతి కలయే పద్మావతి ప్రీతయే ॥ 1 ॥

త్వన్నామాని బృహంతి మూలధనమిత్యాహుః శ్రుతీనాం బుధాః

శ్రుత్వా తాని మదీయపాపకదనే యుక్తాన్యభీక్షం ముదా ।

వక్తుర్యే ముదితా భవ ప్రియతరా ముగ్ధాక్షరాకర్ణనాత్

ఆనందేన నిజాంకగం కరయుగేనాశ్లిష్య మాం వర్ధయ ॥ 2 ॥

నామాని ప్రథయంతి తే భగవతి ప్రేమప్రపుల్లాననే

యేషామన్యహమీరణేన మనుజో ధన్యో భవేన్నిశ్చితం ।

న స్యాత్తస్య భవో న చైవ నరకో నావర్తకల్పే వసేత్

తస్మాన్నామసుధాం పిబామి దివిషద్భోగ్యాం శ్రుతిభ్యాం రమే ॥ 3 ॥

ఆనంత్యేన యుతామనంతమహిషీమానంత్యమాప్తుం శ్రయే

జాగ్రత్యేవ శుభాని సంస్మృతిపదేనంతాని నామాని తే ।

మాతుర్నామ వదన్న యాతి నిధనం ధూర్తోఽపి వా పండితో

విందత్యేవ విభూతిముజ్జ్వలతరాం విశ్వంభరప్రేయసి ॥ 4 ॥

ఆశాపాశతరంగితం మమ మనో దుష్ప్రాపచింతాహతం

వీక్షాతస్తవ వంచితం యది రమే కా మే ను సత్తా భవేత్ ।

మాతుః పాలనతో లభేత మనుజో భూతిం తథర్ద్ధిం పరాం
అంబాహం తవ సన్నిధావనుచరః కుర్యాం సపర్యాం సదా || 5 ||

శక్తిర్మే న చ విద్యతే భగవతి శ్రద్ధాఽథవా భార్గవి
మేధా మాన్యతమా న మానమపి వా వాణీవిహారో నహి |
అస్మ్యేవాహమశక్త ఏవ సతతం శాక్తోఽపి మాం రక్షితుం
శ్రద్ధే మామవ దేహి ధీవిలసితం పుష్టాం తథా భారతీం || 6 ||

వక్షస్సాన్ధనముపేయుషీ భగవతో వత్సేన సాకం స్థితా
ప్రేమోత్పుల్లసులోచనా ప్రియతమం పుష్టాసి చాశ్లేషతః |
తద్వక్షస్థలకౌస్తుభేన ముదితా దేవ్యంబ మామర్భకం
తుంగోత్సంగగతం విధాయ పరమం తోషం న కిం విందసే || 7 ||

పారమ్యం పరిశీలయంతి కమలే శీలాదిజుష్టాస్తథా
పారంపర్యరహస్యసారధిషణాః ప్రాంచో విపశ్చిత్తమాః |
నాథస్తే పరమః పరాత్పర ఇతి ఖ్యాతః ప్రమాణైః పరం
తేనాపి ద్రియసే శిరోభిరథవా వక్షస్థలేనాద్భుతం || 8 ||

దృష్ట్యా తే పరయా చరాచరమిదం సంధుక్షితం సర్వతః
సృష్టానాం పరమేణ తే ప్రియతమేనాత్యద్భుతం జీవనం |
ఇష్టానాం పరిపూర్ణతః ప్రణమతాం సిద్ధిస్తథా నందనం
శ్రేష్ఠానామనువర్తనంచ ఘటతే పద్మాక్షవక్షస్థితే || 9 ||

హస్తాభ్యాం కమలే బిభర్షి కమలే పుల్లారవిందేక్షణే
దృష్ట్యైవాంబుజరమ్యకోమలతమస్వాంతే పరప్రేయసి |
నూనం దర్శయసీహ సాధు జగతామజ్ఞాతతాం నిగ్రహే
తత్తే దర్శనతో లభేయ మహతీం నిశ్చింతతాం నిశ్చితం || 10 ||

దేవాస్సంతి సహస్రశో దివి తథా భూమౌ చ కౌతూహలాత్
తాన్ లోకాస్సముపాసతే విధివశాదంబాస్మి తే సేవకః |

ఆకాశే విలసంతు భాని నితరాం తుల్యాని కిం వేందునా
విందంతి స్పృహణీయతాం చ కమలే నైవేతి జానామ్యహం || 11 ||

మాతస్త్వం జగతాం మమాసి కమలే ప్రేమప్రహర్షోదితా
సేవాయాం నిరతోఽస్మి దైవవశతస్త్వద్విక్షణాదన్వహం |
ప్రీతాయాం త్వయి భావుకః ప్రియతమస్తే మోదతే మామక్షైః
కృత్యాకృత్యశతైః కదాపి లభతే క్రోధస్య నాధీనతాం || 12 ||

కిం గ్రంథైః పరితైస్తథైవ లిఖితైః కిం వా తపస్యాదిభిః
కిం వాడంబరచేష్టితైస్సుమధురైరాలాపనైర్వానిశం |
కిం సంకేతకథాశతైరఘటితస్యాపాదకైర్వా రమే
త్వద్విక్షా ప్రసృతా న చైవ భువనే చేదంబ వీక్షస్య మాం || 13 ||

శ్రీమద్వస్తు సమస్తమేవ ధరణావూర్జస్వి సంజాయతే
నాథేనాపి సమర్థితం బహుమతిప్రీతిప్రహర్షాస్పదం |
మన్యే సోఽపి తవైవ సంగవశతః శ్రీమానభూదన్యథా
తస్యాపి శ్రుతిసమ్మతా బహుమతిర్జాయేత కస్మాద్రమే || 14 ||

వక్షస్థానముపేత్య వారిధిసుతే సర్వోత్తమం వ్యాతనోః
నాథం తస్య తనోషి సర్వసుభగాం ముద్రాం హి తీరం గతా |
సంసారార్ణవమగ్నచేతనగణం త్వం తారయంతీ సదా
దివ్యానందపయోధిమగ్నమనిశం వీక్షస్య మోదస్య మాం || 15 ||

కిం నో విష్ణుపదే లభేత విహగో భూతిం సుఖం సర్వదా
సౌఖ్యం కిం న హి విందతే మృగవరః స్వచ్ఛందసంచారతః |
కిం వా తైస్సుకృతం కృతం ను కమలే జాతోఽస్మ్యహం మానవః
చింతాం కామపి సృష్టవాన్ మమ కృతే ధాతావ మాం సాంప్రతం || 16 ||

వైశిష్ట్యం చమకే విశిష్టవిభవే శిష్టేష్టదేష్టాత్మనా
పుష్టిం సృష్టసమస్తజీవనివహే దృష్ట్యాభివర్ణస్యహో |

ఇష్టం యాగవర్జైర్హుతం చ బహుధా దత్తం చ యుక్తం సతాం
తత్సర్వం తవ వీక్షణేన కమలే లక్ష్మాత్మతాం విందతే || 17 ||

వేదాంతార్యముఖా హ్యపశ్చిమధియో నూనం విపశ్చిత్తమాః
దేవేశం ప్రతియంతి సాగరగతం దివ్యం తరంగం సదా |
తత్సాం చ ప్రతియంతి దేవి భవతీం మాధుర్యరూపాం ముదా
కిం తత్త్వం తదిహేతి తీరనిలయా కిం వీక్షసే సాంప్రతం || 18 ||

కిం బ్రూయాం తవ వైభవం త్రిచతుర్వైర్వైస్సదామ్రేడితైః
దూరాదప్యవశం వశే విదధతీ తీర్థీకరోష్యంజసా |
నూనం మంగలసంతతిం మధుమయీం పుష్టాస్యపాంగై రమే
తుంగం సంగమభీష్టమష్టపదవీస్థిత్యా విధత్సేఽధునా || 19 ||

స్థానం తేఽష్టపదాని దేవి సుభగం రూపం తథాష్టాపదం
స్పష్టం కష్టనివారణాయ జగతాం కృత్యాని చేష్టాని తే |
దృష్టిః పుష్టికరీ స్వస్పృష్టజనతాభీష్టప్రదాత్రీ సదా
భూతిశ్చాష్టదిశాసు జృంభత ఇతి ప్రేష్టాం శ్రయే త్వాం శ్రియం || 20 ||

మగ్నః సంస్మృతిసాగరే విషభరే కామాదినక్రోధతే
మీనాధీతచలస్వభావకలిలే చాశోర్మిజాలోల్బణే |
లభ్యోన్మజ్జనమజ్జనాని కథమప్యప్రాప్య తీరం స్థితో
మాం దృష్ట్వా హసితం విహాయ గమయ ప్రీత్యానుకూలా తటం || 21 ||

ఉత్థానం తవ వేద్మి దుగ్ధజలధేరుత్థాపయేమం శిశుం
వక్షస్థా హరిచందనస్య కమలే హృద్యం విదధ్యా ముదా |
త్వద్దృష్ట్యా పరిబృంహితం త్రిభువనం వీక్షస్వ మామాశయా
శ్రీవత్సేన విరాజసే తవ కరే కిం నాస్మి వత్సో రమే || 22 ||

శ్రీవత్సః ప్రథతే పరత్వకరణేష్వత్యద్భుతః శోభనః
శ్రీమాన్ వారిధిసంభవో మణిమయో భూషాయితో వక్షసి |

మాలా మల్లిమతల్లికాతులసికాగుంభేన సా రాజతే
శ్రీమత్త్వం పరమే త్వయైవ ఘటతే తద్వక్షసశ్చేందిరే || 23 ||

త్వామాహుః పరదేవతాం పరగతాం చామీకరాభేఽబ్జజే
రూపం తే పరభాస్వరం భృగుసుతే నాథో ఘనశ్యామలః |
మూర్ధన్యేవ విభాసి వేదవచసాం తుంగేఽంతరంగాశయే
చాంతర్ధ్వాంతమపాకురు ప్రణయతో నాథం వశే కృణ్వతీ || 24 ||

గర్భస్థోఽపి నిరీక్షితః కమలయా జీవో భవేన్నిశ్చితం
గర్భశ్రీరితి సర్వమేతి ధరణౌ పూజ్యేత రజ్యేత వా |
వీక్షాతః శ్రియమాదధాసి కమలే దీక్షా మహీయస్యహో
తాం త్వాం సాధు భజేఽద్య దేవి కరుణాపాంగైరభేక్షస్వ మాం || 25 ||

ఆత్మానం బహుధా విధాయ బహుధా లోకం బిభర్షి స్వయం
సంప్రాప్యాష్టతనూస్తనోషి జగతామిష్టం కటాక్షై రమే |
అష్టైశ్వర్యమవాప్య కష్టనిచయాద్భృష్టో విశిష్టో భవన్
దివ్యానందమయో విభాతి మహతామిష్టో జగత్త్వాం జనః || 26 ||

శాస్తా శాసననిర్భరేణ మనసా దండం ధరత్యన్వహం
వైషమ్యేణ వినాకృతో వితనుతే స్వీయే తథాన్యేషు చ |
దండో యద్యహమస్మి శాశ్వతతయా కా వా గతిర్మాతరం
త్వామద్యైవ సమాశ్రయేఽద్య భువనే వాత్సల్యతః పాహి మాం || 27 ||

పాండిత్యేన సమర్చయంతి బహవస్తన్నాస్తి మే పుష్కలం
వాచా ధర్మమవాప్నుహీతి గదితం వాచాస్తి నో మద్వశే |
నిష్ఠా నాపి నిరంతరా భగవతి శ్రేష్ఠ్యం కథం జాయతాం
శ్రేయో దేవి సమశ్నువీయ విధినా యేనాద్య మాతర్వద || 28 ||

చింతా మాం భజతే నిరంతరమహో జానే వరం కారణం
కర్మ స్యాత్సముపార్జితం బహుజనిప్రాప్తం తథా సంచితం |

దేవి త్వచ్చరణారవిందయుగలం ధ్యాయామి నాన్యా గతిః
చింతామాశు విశోషణీమపనయ ప్రీత్యా సమీచ్యా దృశా || 29 ||

పూర్ణో వారినిధిస్త్యయైవ కమలే పూర్ణశ్చ నారాయణః
పూర్ణా త్వం జనికర్మదృష్టివిభవైః సంపత్సమృద్ధ్యాదినా |
పూర్ణం తత్పరమం పదం దివిషదాం సామ్రాజ్యమప్యద్భుతం
పూర్ణాః స్యామ వయం చ పూర్ణవిభవే మాతస్తవేక్షాబలాత్ || 30 ||

స్త్రీత్వైకాంతగుణాన్ బిభర్షి కమలే కాంతాదపి శ్రేయసీ
కాంతో యద్యపి దివ్యభవ్యగుణవాన్ పుంస్త్యం వ్యనక్తి స్వయం |
తస్మాద్దండధరో బిభర్షి బహుధా హేతీరజస్రం రమే
జానే త్వం ధరసే సదైవ కమలే వ్యక్తం హి తే మార్దవం || 31 ||

విద్యావిత్తవసుప్రదానమహితా సద్వారణాభ్యాం యుతా
సత్సంతానకరీ సదా విజయదా వీర్యోత్తరా విశ్రుతా |
ఆదిశ్రీరనురూపరూపవిభవా యానాదిజుష్టా రమా
సర్వాకల్పవిభూషితా విజయతే మాం పాతు పద్మావతీ || 32 ||

మత్తేభాః స్నపయంతి హేమకలశైర్దుగ్ధాబ్ధిజే భక్తితః
మాలిన్యం జగతాం త్వమేవ సహసా దూరీకరోషి ధ్రువం |
ఇంద్రోఽప్యుత్తమతామవాప సుభగాలోకేన తే శాశ్వతీం
మాలిన్యేన విమోచితో విజయతే కా వా మహత్తా రమే || 33 ||

త్వం నాథేన యుతా సమస్తజగతాం సర్వం విధత్సే రమే
కే కే నామ న సంతి భూతిమహితాస్త్యత్సేవనాదేవ తే |
యద్యన్నామ ఘటేత నైవ మనుజేష్వంహః ఫలం పుష్కలం
తత్సర్వం ఘటయస్యభీష్టమధునా పూర్ణం మదీయం వ్యధాః || 34 ||

జానామ్యేవ మదీయపాపనిచయం సంపాదితం సర్వశో
వర్ధిష్ణుం స్వయమేవ భూరివిభవం సన్మార్గసంశోషకం |

ఏతావద్వృజినాలయోఽపి కమలే సంసారసంపీడితః
త్వత్సేవాస్మృతినామకీర్తనపరో హంత త్వమేవావ మాం || 35 ||

శాంతిం దేహి సదర్థదాననిరతే నార్థే స్పృహ తాదృశీ
ఖ్యాతౌ నైవ చ పూజనాదిషు రమే నాస్థాపి కోలాహలే |
శ్రీతత్త్వం భువనేషు సర్వవిదితం కర్తుం వ్యవస్యామ్యహో
యోగక్షేమకరీ విధత్స్వ సఫలామాశామిమాం భూతయే || 36 ||

త్వన్నామస్మరణం సదైవ భవతాద్భద్రం లభేయ ధ్రువం
త్వద్దత్తం మమ వర్తతాం శుభమయం విత్తం సదామోదనం |
గేహారామకలత్రబంధుజనతాపుత్రాదికం త్వద్దృశా
త్వత్సేవౌపయికం సదాస్తు కమలే నాన్యం వృణే వైభవం || 37 ||

మానాతీతమతీతవైభవజుషామేతత్పుతీతం రమే
తత్త్వం తే వచసా తథైవ మనసా నో యోగినా మీయతే |
కస్మాన్నాదృశపామరశ్చపలతః స్తోతుం ప్రవృత్తో ముదా
తత్సర్వం కృపయా క్షమస్వ కమలే బాలస్య మే చేష్టితం || 38 ||

త్వామాప్తం కవయంతి కేచన రమే ద్యుమ్నాదిరూపాం సదా
యం వా కంచన చిత్తహారివచసా కామం స్తువంత్యేవ తే |
త్వాం సేవే కవివల్లభాం కవిసుతాం గాథాశతగ్రాధినీం
భూయాత్తే మయి సర్వదైవ రసికే తుష్టిస్తతః కిం మమ || 39 ||

ప్రాజ్ఞం పశ్యసి భూరి యచ్ఛసి ముహుః ప్రీతా చ తస్మై తథా
విత్తేనార్చయతాం దదాసి బహులం విత్తాదికం ప్రీతితః |
పారంపర్యవిధిం విధాయ పురతః పుష్టాసి శం తేఽర్చతాం
ప్రజ్ఞావిత్తపరంపరాదిరహితం కిం మాం వ్యదస్యే రమే || 40 ||

ఆశాపూరణమభిపూరణమథాకాశస్య సంపూరణం
సర్వం పూరయసీతి సాధువిదితం పూర్ణా యతో రాజసే |

ఆశాతో జలధేస్తధైవ నభసోఽప్యాశా మహత్యేవ మే
జానాన్యేవ కుతో న పూరయసి తాముత్కంఠితస్యోద్యతా || 41 ||

నైశ్చింత్యం వపుషా న చైవ తపసా నో విద్యయా వా క్వచిత్
నైవ గ్రంథకథాశతాదిరచనైర్నాపి ప్రశస్త్యాదినా |
లభ్యేతేతి సునిశ్చితేన మనసా భూయోఽనుభూత్యాదినా
నిశ్చిత్వాంబ సమాశ్రయే పదయుగం తే దేహి తన్మేఽధునా || 42 ||

కర్మాణి శ్లథయంతి భూరిజననప్రాప్తాని సంగీభవ -
త్యద్ధా సత్పథవర్తనం స్థిరతరం భావం సదా రుంధతే |
విజ్ఞానం విపరీతలౌకికగతిర్వాంఛా దురర్థేషు చ
శ్రేయో భూరి కథం శ్రయేయ కమలావీక్షావిశేషైర్విना || 43 ||

విశ్వాసేన హి లభ్యతే భగవతి ప్రేష్ఠం ప్రకృష్టం క్షితౌ
విశ్వాసం పరమం వదంతి విబుధా హేతుం విముక్తేరపి |
విశ్వాసేన వినోదయామి దివసాంస్త్యయ్యంబ నిశ్చప్రచం
విశ్వాసో నహి కిం తవాద్య తనయే మాం రక్ష పద్మేక్షణే || 44 ||

సత్సంగం పరమం వదంతి భువనే నిఃశ్రేయసప్రాప్తయే
తం చాప్తం ప్రయతే బహోశ్చ సమయాదద్యాపి నైవాప్నవం |
కిం సంగేన సమీహితం మమ రమే బాలస్య మూఢస్య వా
ఉత్సంగే తవ వర్తనం హి మహితం మాతర్ముదా లోకయ || 45 ||

అధ్యారోహణసంభృతే తు మనుజే కోఽసీతి వాచం వదన్
బ్రహ్మసీతి వచో నిశమ్య నితరామాక్షిప్తచిత్తః క్షణాత్ |
ఉత్సంగే రమమాణమేవ తనయం దృష్ట్వా ముదం విందతీ
కోఽసీత్యంబ కదాపి నైవ కథయేర్మామర్భకం కిం వృణే || 46 ||

లక్ష్మీపూజనతో భజంతి మనుజాస్సంపత్సమృద్ధ్యాదికం
ప్రాప్తం శిష్యగణం జుహోతి కమలే త్వామావహంత్యా గురుః |

మోక్షార్థీ ప్రథమం ప్రపద్య భవతీం పశ్చాత్ప్రభుం సేవతే
జానన్మేవ మహత్త్వమంబ సతతం సేవే త్వయా లోకితః || 47 ||

ఈక్షా తే ప్రసృతా పునాతి భువనం పుష్టాతి సర్వాత్మనా
యోగం చ ప్రదదాతి సౌఖ్యపదవీం ప్రాపయ్య జేజీయతే |
తద్వీక్షావిషయం విధత్స్వ కమలే మామర్భకం వత్సలా
నోచేన్నాశమవాప్నువాని కిము తే దోషాయ తత్కల్పతే || 48 ||

కిం పృచ్ఛామి కిమర్థయేఽద్య కమలే కిం కిం కరోమ్యేవ వా
కిం వావశ్యకమాత్మదేహధరణే జానామి నైవాణ్యపి |
జ్ఞానేనాద్య నియోజయార్భకమిమం సత్సంగసంపాదికా
కిం మాతా న యతేత సూనువిభవస్యార్థే తతో నిర్వృతః || 49 ||

స్మారం స్మారమహం దినాని విభవం నేతుం వ్యవస్యామి తే
జాపం జాపమహం త్వదీయశుభదాన్యన్యాని నామాన్యపి |
కారం కారమతీవ శోభనకృతీరంబ ప్రమోదావహాః
నామం నామమహం నయామి దివసాన్మాత్రా త్వయా సంభృతః || 50 ||

పద్మే పద్మసుకోమలేన మనసా పద్మేక్షణేనాద్య మాం
సద్మ ప్రాపయ శోభనం శ్రుతిదృశోర్భాషాయితం పుష్కలం |
విద్యాసంతతిధాన్యధైర్యవిజయశ్రీవిత్తభాగ్యాదిభిః
నిత్యం సన్నిధిమారచయ్య గజలక్ష్మ్యంబైహి శం మే భవేత్ || 51 ||

ఇత్థం శ్రీనిధిరాఘవోఽత్రికులజః శ్రీతత్త్వసంచింతకః
దివ్యశ్రీమదనర్హదేవికరుణాపాంగేన సంధుక్షితః |
భూతిం మంగలమంగలస్య దయితుర్భక్త్యా వివృణ్వన్ పరాం
పద్మామద్భుతనాయికాం సువచసాఽస్త్రాన్మంగలం పద్యతాం || 52 ||

|| ఇతి శ్రీలక్ష్మీపంచాశత్ సమాప్తా ||